

Ir-religjon popolari fil-festa ta' Santa Marija

MINN ANTON SCICLUNA

□ Il-festa ta' Santa Marija fil-Gżejjer Maltin taghmel parti essenzjali mill-hajja reliġjuża tal-poplu taghna. Dan bir-raġun meta huma tmienja l-festi li jsiru f'Malta u Għawdex fil-15 ta' Awissu ta' kull sena biex ifakkru il-Misteru tat-Tluġh fis-Sema bir-Ruh u l-Ġisem tal-Verġni Mbierka Marija. Dawn il-festi f'għieh l-Assunta għandhom jghinu lill-Maltin u l-Għawdxin biex jghixu iżjed konvinti fuq il-prinċipji tar-religjon ta' Kristu. Tkun hasra jekk dawn il-festi jintrabtu biss mad-drawwiet u r-religjożità popolari.

Papa Pawlu VI

Il-qima taghna lejn l-Assunta għandna nharsu lejha kif imfissra mill-Papa Pawlu VI fl-Eżortazzjoni Appostolika 'Marialis Cultus' fejn jistqarr: "Is-Sollennità tal-15 ta' Awissu tfakkarna fit-tluġh gloriuż ta' Marija fis-sema. Hija l-festa tax-xorti, tal-milja, tal-barka, tal-kobor tar-ruh bla tebgħa tagħha, u tal-figura perfetta tagħha ma' Kristu Rxox. Hija l-festa li tpoġġi quddiem għajnejn il-Knisja u l-bnedmin kollha x-xbieha u l-prova ta' faraġ li għad issehh it-tama tagħhom ta' l-aħħar, jiġifieri li din il-glorja shiha hija wkoll ix-xorti ta' dawk kollha li Kristu għamel hutu billi ha 'gisem u demm bħalhom' (Lhud, 2:14; ara Gal., 4:4)." Is-sollennità tal-festa ta' Santa Marija għalhekk għandha turi bl-akbar grat liturġiku l-veritajiet ewlenin tal-fidi li għandhom x'jaqsmu mal-Qaddejja tal-Mulej.

Huwa importanti hafna għalina l-Maltin li nintegraw il-festa ta' Santa Marija fil-kuntest li talab minna l-Papa Pawlu VI fis-silta ta' fuq. Irridu nkunu kuraġġużi biex insaffu l-festa ta' Santa Marija mir-riha ta' superstizzjoni u ninkwadrawha bis-sens Nisrani. Irid jiġi miftiehem li nkunu qed niżbaljaw jekk wiehed jahseb li għandna neliminaw għal kollox ir-religjożità popolari. Nisiltu dak li hu tajjeb u nġhaqqdu mat-twemmin tabilhaqq Nisrani. Qatt ma għandna niehdu *for granted* il-fidi taghna Nisranija bis-saħħa tat-tradizzjoni, legġendi u għajdut li jdawru l-festa tant popolari ta' Santa Marija. Huwa dmir ta' kull Nisrani Kattoliku Malti li jinkwadra din il-kultura popolari Marjana fil-lisba awtentika tal-Vanġelu. Inkunu niżbaljaw jekk nagħmlu bħalma darba għamel patri Dumnikan fil-Brazil, qata' fil-laħam il-haj ir-religjożità popolari li kienet iddawwar il-parroċċa tiegħu. Induna li żbalja bil-kbir għax sab ruhu wahdu. Kellu bil-fors jerga' jdahħal xi forom ta' religjożità popolari biex seta' jibni pedamenti sodi għar-religjon Nisranija kif imfassla mill-prinċipji tal-Vanġelu u tat-tagħlim tal-Maġisteru tal-Knisja.


Biex jintlaħaq l-iskop tal-qima ġenwina lejn il-festa ta' Santa Marija irid jinżamm bilanċ. Fil-fatt nerga' nikkwota mill-istess Eżortazzjoni tal-Papa Pawlu VI biex nuri kif jifhimha dwar dan il-bilanċ: "Għalkemm id-devozzjonijiet popolari għandhom il-limitazzjonijiet tagħhom imma hadd ma jista' jiċħad li minnhom ma jistax jinkiseb hafna ġid jekk wiehed ikun kappaci jislet l-evalwazzjoni tagħhom. Huwa veru li dawn id-devozzjonijiet jistghu johlqu bosta stonaturi u superstizzjonijiet fir-religjon Nisranija. Ta' spiss ukoll dawn id-devozzjonijiet jibqgħu fuq livell

Għal paġna 107

EXPRESS WATCH REPAIRER

We sell clocks and watches.
Repairer of all types of clocks
especially Grand Father clocks
Repair guaranteed.

Tel: **21 417 235**
Mob: **9984 0431**



110, Eucharistic Congress Road, Mosta.



ta' forum li ma jwasslux biex idahhlu lill-Insara fil-veru sens tal-komunità ekklesjali. Izda jekk jiġu orjentati tajjeb huma tabilhaqq għonja fil-valuri tagħhom."

Jehtieg għalhekk li għandna naġġornaw il-popolarità tal-festa ta' Santa Marija fid-dawl ta' dan it-tagħlim. Biex nilhqu dan l-iskop irridu nnehhu mill-festa dak li hu oġġettivament hażin bhal piki, sokor, ġlied, tghajjir, insolenzi, kliem hażin, dagħa b'Alla u bl-istess Madonna, eċċ. Innehhu minn fostna il-parrokkjalizmu żejjed, il-mibgheda, il-kampanilizmu, u l-politiċizzazzjoni fil-jiem tal-festa popolari ta' Santa Marija. Insaffu dawn il-festi minn dak kollu li jhammrilna wiċċna.

Kultura ġdida

Hadd ma jista' jiċhad li l-kultura tradizzjonali u folkloristika dwar il-festa ta' Santa Marija ntgħagnet tant ma' drawwiet il-poplu tal-Gżejjer Maltin matul medda ta' mijiet ġmihom ta' snin li beghduhom mis-sens Nisrani, li mhix haġa hafifa li tghallim lill-poplu li jwarrabhom. Jehtieg li wiehed jibda gradwalment jizra' attivitajiet bil-hsieb li jrawwem kultura ġdida fejn tidhol il-festa ta' Santa Marija li hija tant mistennija b'hegħa mill-poplu Malti u Ghawdxi kull nofs Awissu. Dan l-ispirtu diġà beda jinħass f'xi parroċi ta' Malta u Ghawdex iddedikati lill-Assunta permezz ta' attivitajiet pastorali, kulturali, filantropiċi u rikreattivi. F'dawn il-ġranet ta' festa tkun haġa flokha li barra l-festi liturġiċi li jsiru b'tant solennità fil-parroċi rispettivi jiġu organizzati pageants, wirjiet, kwizzis, kompetizzjonijiet, festival ta' kant, serati kulturali, eċċ, b'tema Marjana. Jien personalment kont imdahhal direttament fejn ġew organizzati attivitajiet ta' din ix-xorta bhala preparazzjoni għall-festa ta' Santa Marija fil-Katidral tar-Rabat Ghawdex. Nista' nġhid b'wiċċi minn quddiem li hallew impressjoni tajba u l-attendenza żdiedet minn sena għall-oħra. L-impatt li hallew qatt ma stennejtu.

Biex iżjed jintlaħaq l-iskop ta' dawn il-ġranet festivi ta' din il-festa ewlenija li tiġbor eluf kbar ta' Maltin u Ghawdxin fi tmien parroċi għandu jsir sforz qawwi biex tinghata spinta l-promozjoni umana. B'dan il-hsieb għandhom jiġu organizzati *parties* għat-tfal bi bżonnijiet speċjali u lill-anzjani, kampanja ta' ġenerosità mat-tfal ta' istituti tad-djoċesi, harġiet bi skop edukattiv, hegħa biex parruċċani jagħtu d-demm fil-Bank tad-demm u inizjattivi oħra simili. B'dawn l-attivitajiet il-poplu gradwalment jifhem li l-festi ta' Santa Marija jiġu biex jgħinu l-parruċċani ta' l-irhula rispettivi jsaħhu l-formazzjoni Nisranija kif wiehed jistenna meta tiġi organizzata l-festa.

Għeluq

Wiehed għandu jammetti li l-prudenza għandha l-parti tagħha biex dawn l-attivitajiet ma johlqux qasmiet bla bżonn. Il-kleru ta' kull parroċa għandu jimxi id fid ma' l-organizzaturi lajċi. Żgur li Santa Marija iżjed tixtieq rispett lejn il-Knisja mill-bukketta ta' fjuri l-ġmihom tagħhom quddiem ix-xbieha tagħha. Santa Marija tixtieqna niddefendu d-drittijiet tal-Knisja bhala effett tal-Knisja. Ma tridniex imsakkrin fis-sagrastija iżda devoti awtentiċi tagħha u sudditi leali tal-Knisja Mqaddsa dejjem u kullimkien. Dan ikun l-isbah rigal li nistgħu qatt noffru lil Santa Marija f'hajjtna. Fl-aħħar u fuq kollox nikkwota dak li kiteb artikolista f'ġurnal lokali fejn stqarr li, "irridu noqogħdu attenti li l-manifestazzjonijiet tar-religjosità popolari bhalma huma l-purċissjoniet tal-Ġimgha l-Kbira għandna nibqgħu nibżgħu għalihom." Għaliha dawn il-purċissjoniet huma popolari fil-Gżejjer Maltin daqs il-festi ta' Santa Marija. Kompla stqarr dan l-artikolista li, "filwaqt li nkabbbru l-aspett artistiku u folkloristiku tagħhom irridu naraw x'jista' jsir biex tassew isiru aktar manifestazzjonijiet esterni tat-twemmin."

Tajjeb ukoll li nikkwota x'qal il-Papa Pawlu VI nhar Santa Marija ta' l-1964, "Illum qegħdin niċċelebraw festa kbira ta' ferħ għalina: dik ta' Santa Marija. Hija turina kif għandna ngħixu biex nilhqu l-quċcata ta' glorja li laħqet Hi. Il-Madonna mis-Sema tifrex dirghajha biex tghinna u tagħmilna kuraġġ. Għalhekk mal-ferħ (religjosità popolari) inhossu wkoll tama kbira, it-tama li ngħixu sewwa f'din il-hajja biex niksbu l-hajja ta' dejjem."



Papa Pawlu VI